

आरती श्रीसंगमनाथाची ९८

जयदेव जयदेव जय संगमनाथा ॥ केतकिप्रिय तुज आरती
ओवाळिन आतां ॥ध्रु.॥ ब्रह्मदेव सृष्टि निर्माण करून । घ्यावा
विसांवा म्हणुनी हुडकितसे स्थान ॥ केतकिवनीं त्या ठायी केलें
अनुष्ठान । यास्तव उद्धवला लिंगाकृति बाण ॥१॥ प्रातःकाल
समर्थ लिंग देखियलें । प्रेमें करोनि ब्रह्मा तयासि पूजियलें ।
कमंडलुचे जलानें अभिषेक केले । अमृतकुंड म्हणुनी तीर्थ तें
जाहलें ॥२॥ एक्या भावे कोणी तीर्थी जे नहाती । नासुनि पातक
त्याचें पावे त्वरित गति । देह समंधी पीडा रोगादिक जाती ।
पृथ्वीवरील तीर्थें त्या ठायीं वसतीं ॥३॥ उभय संगम म्हणुनी
संगमेश नांव । पृथ्वीवर नाही तुजसारखा देव । माणिकदास शरण
तुज एक्या भाव । सदानंद आतां मजलागीं पाव ॥४॥